

---

# Devi Mahotsava Vratasthanas

---

## देवीमहोत्सवव्रतस्थानानि

---

### Document Information

---

Text title : Devi 108 Mahotsava Vratasthanas from Devi Bhagavatam

File name : devImahotsavavratasthAnAnidevIbhAgavatam.itx

Category : devii, shaktipItha

Location : doc\_devii

Transliterated by : Vishwas Bhide vrbhide at rediffmail.com

Proofread by : Vishwas Bhide, PSA Easwaran

Description/comments : Devi Bhagavata Mahapuran Skandha 7, Adhyaya 38

Latest update : June 10, 2018

Send corrections to : sanskrit at cheerful dot c om

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

December 22, 2023

*sanskritdocuments.org*

---

देवीमहोत्सवव्रतस्थानानि



हिमालय उवाच -

कति स्थानानि देवेशि द्रष्टव्यानि महीतले ।  
मुख्यानि च पवित्राणि देवीप्रियतमानि च ॥ १ ॥

व्रतान्यपि तथा यानि तुष्टिदान्युत्सवा अपि ।  
तत्सर्वं वद मे मातः कृतकृत्यो यतो नरः ॥ २ ॥

श्रीदेव्युवाच -

सर्वं दृश्यं मम स्थानं सर्वे काला व्रतात्मकाः ।  
उत्सवाः सर्वकालेषु यतोऽहं सर्वरूपिणी ॥ ३ ॥

तथापि भक्तवात्सल्यात्किञ्चित्किञ्चिदथोच्यते ।  
शृणुष्ववहितो भूत्वा नगराज वचो मम ॥ ४ ॥

कोलापुरं महास्थानं यत्र लक्ष्मीः सदा स्थिता ।  
मातुः पुरं द्वितीयं च रेणुकाधिष्ठितं परम् ॥ ५ ॥

तुलजापुरं तृतीयं स्यात्सप्तशृङ्गं तथैव च ।  
हिङ्गुलाया महास्थानं ज्वालामुख्यास्तथैव च ॥ ६ ॥

शाकम्भर्याः परं स्थानं भ्रामर्याः स्थानमुत्तमम् ।  
श्रीरक्तदन्तिकास्थानं दुर्गास्थानं तथैव च ॥ ७ ॥

विन्ध्याचलनिवासिन्याः स्थानं सर्वोत्तमोत्तमम् ।  
अन्नपूर्णां महास्थानं काञ्चीपुरमनुत्तमम् ॥ ८ ॥

भीमादेव्याः परं स्थानं विमलास्थानमेव च ।  
श्रीचन्द्रलामहास्थानं कौशिकीस्थानमेव ॥ ९ ॥

नीलाम्बायाः परं स्थानं नीलपर्वतमस्तके ।  
जाम्बूनदेश्वरीस्थानं तथा श्रीनगरं शुभम् ॥ १० ॥


गुह्यकाल्या महास्थानं नेपाले यत्प्रतिष्ठितम् ।  
 मीनाक्ष्याः परमं स्थानं यच्च प्रोक्तं चिदम्बरे ॥ ११ ॥  
 वेदारण्यं महास्थानं सुन्दर्याः समधिष्ठितम् ।  
 एकाम्बरं महास्थानं परशक्त्या प्रतिष्ठितम् ॥ १२ ॥  
 महालसा परं स्थानं योगेश्वर्यास्तथैव च ।  
 तथा नीलसरस्वत्याः स्थानं चीनेषु विश्रुतम् ॥ १३ ॥  
 वैद्यनाथे तु बगलास्थानं सर्वोत्तमं मतम् ।  
 श्रीमच्छ्रीभुवनेश्वर्या मणिद्वीपं मम स्मृतम् ॥ १४ ॥  
 श्रीमत्त्रिपुरभैरव्याः कामारव्यायोनिमण्डलम् ।  
 भूमण्डले क्षेत्ररत्नं महामायाधिवासितम् ॥ १५ ॥  
 नातः परतरं स्थानं क्वचिदस्ति धरातले ।  
 प्रतिमासं भवेद्देवी यत्र साक्षाद्रजस्वला ॥ १६ ॥  
 तत्रत्या देवताः सर्वाः पर्वतात्मकतां गताः ।  
 पर्वतेषु वसन्त्येव महत्यो देवता अपि ॥ १७ ॥  
 तत्रत्या पृथिवी सर्वा देवीरूपा स्मृता बुधैः ।  
 नातः परतरं स्थानं कामारव्यायोनिमण्डलात् ॥ १८ ॥  
 गायत्र्याश्च परं स्थानं श्रीमत्पुष्करमीरितम् ।  
 अमरेशे चण्डिका स्यात्प्रभासे पुष्करेक्षिणी ॥ १९ ॥  
 नैमिषे तु महास्थाने देवी सा लिङ्गधारिणी ।  
 पुरुहूता पुष्कराक्षे आषाढौ च रतिस्तथा ॥ २० ॥  
 चण्डमुण्डीमहास्थाने दण्डिनी परमेश्वरी ।  
 भारभूतौ भवेद्भूतिर्नाकुले नकुलेश्वरी ॥ २१ ॥  
 चन्द्रिका तु हरिश्चन्द्रे श्रीगिरौ शाङ्करी स्मृता ।  
 जप्येश्वरे त्रिशूला स्यात्सूक्ष्मा चाभ्रातकेश्वरे ॥ २२ ॥  
 शाङ्करी तु महाकाले शर्वाणी मध्यमाभिधे ।  
 केदारारख्ये महाक्षेत्रे देवी सा मार्गदायिनी ॥ २३ ॥  
 भैरवारख्ये भैरवी सा गयायां मङ्गला स्मृता ।  
 स्थाणुप्रिया कुरुक्षेत्रे स्वायम्भुव्यपि नाकुले ॥ २४ ॥

कनखले भवेदुग्रा विश्वेशा विमलेश्वरे ।  
 अट्टहासे महानन्दा महेन्द्रे तु महान्तका ॥ २५ ॥  
 भीमे भीमेश्वरी प्रोक्ता स्थाने वस्त्रापथे पुनः ।  
 भवानी शाङ्करी प्रोक्ता रुद्राणी त्वर्धकोटिके ॥ २६ ॥  
 अविमुक्ते विशालाक्षी महाभागा महालये ।  
 गोकर्णे भद्रकर्णी स्याद्भद्रा स्याद्भद्रकर्णके ॥ २७ ॥  
 उत्पलाक्षी सुवर्णाक्षे स्थाण्वीशा स्थाणुसंज्ञके ।  
 कमलालये तु कमला प्रचण्डा छगलण्डके ॥ २८ ॥  
 कुरण्डले त्रिसन्ध्या स्यान्माकोटे मुकुटेश्वरी ।  
 मण्डलेशे शाण्डकी स्यात्काली कालञ्जरे पुनः ॥ २९ ॥  
 शङ्कुकर्णे ध्वनिः प्रोक्ता स्थूला स्यात्स्थूलकेश्वरे ।  
 ज्ञानिनां हृदयाम्भोजे हल्लेखा परमेश्वरी ॥ ३० ॥  
 प्रोक्तानीमानि स्थानानि देव्याः प्रियतमानि च ।  
 तत्तत्क्षेत्रस्य माहात्म्यं श्रुत्वा पूर्वं नगोत्तम ॥ ३१ ॥  
 तदुक्तेन विधानेन पश्चाद्देवीं प्रपूजयेत् ।  
 अथवा सर्वक्षेत्राणि काश्यां सन्ति नगोत्तम ॥ ३२ ॥  
 अतस्तत्र वसेन्नित्यं देवीभक्तिपरायणः ।  
 तानि स्थानानि सम्पश्यञ्जपन्देवीं निरन्तरम् ॥ ३३ ॥  
 ध्यायंस्तच्चरणाम्भोजं मुक्तो भवति बन्धनात् ।  
 इमानि देवीनामानि प्रातरुत्थाय यः पठेत् ॥ ३४ ॥  
 भस्मीभवन्ति पापानि तत्क्षणाद्भग सत्वरम् ।  
 श्राद्धकाले पठेदेतान्यमलानि द्विजाग्रतः ॥ ३५ ॥  
 मुक्तास्तत्पितरः सर्वे प्रयान्ति परमां गतिम् ।  
 अधुना कथयिष्यामि व्रतानि तव सुव्रत ॥ ३६ ॥  
 नारीभिश्च नरैश्चैव कर्तव्यानि प्रयत्नतः ।  
 व्रतमनन्ततृतीयाख्यं रसकल्याणिनीव्रतम् ॥ ३७ ॥  
 आर्द्रानन्दकरं नाम्ना तृतीयाया व्रतं च यत् ।


शुक्रवारव्रतं चैव तथा कृष्णचतुर्दशी ॥ ३८ ॥  
 भौमवारव्रतं चैव प्रदोषव्रतमेव च ।  
 यत्र देवो महादेवो देवीं संस्थाप्य विष्टरे ॥ ३९ ॥  
 नृत्यं करोति पुरतः सार्धं देवैर्निशामुखे ।  
 तत्रोपोष्य रजन्यादौ प्रदोषे पूजयेच्छिवाम् ॥ ४० ॥  
 प्रतिपक्षं विशेषेण तद्देवीप्रीतिकारकम् ।  
 सोमवारव्रतं चैव ममातिप्रियकृन्नग ॥ ४१ ॥  
 तत्रापि देवीं सम्पूज्य रात्रौ भोजनमाचरेत् ।  
 नवरात्रद्वयं चैव व्रतं प्रीतिकरं मम ॥ ४२ ॥  
 एवमन्यान्यपि विभो नित्यनैमित्तिकानि च ।  
 व्रतानि कुरुते यो वै मत्प्रीत्यर्थं विमत्सरः ॥ ४३ ॥  
 प्राप्नोति मम सायुज्यं स मे भक्तः स मे प्रियः ।  
 उत्सवानपि कुर्वीत दोलोत्सवसुखान्विभो ॥ ४४ ॥  
 शयनोत्सवं यथा कुर्यात्तथा जागरणोत्सवम् ।  
 रथोत्सवं च मे कुर्याद्दमनोत्सवमेव च ॥ ४५ ॥  
 पवित्रोत्सवमेवापि श्रावणे प्रीतिकारकम् ।  
 मम भक्तः सदा कुर्यादेवमन्यान्महोत्सवान् ॥ ४६ ॥  
 मद्भक्तान्भोजयेत्प्रीत्या तथा चैव सुवासिनीः ।  
 कुमारीर्बटुकांश्चापि मद्बुद्ध्या तद्गतान्तरः ॥ ४७ ॥  
 वित्तशाठ्येन रहितो यजेदेतान्सुमादिभिः ।  
 य एवं कुरुते भक्त्या प्रतिवर्षमतन्द्रितः ॥ ४८ ॥  
 स धन्यः कृतकृत्योऽसौ मत्प्रीतेः पात्रमञ्जसा ।  
 सर्वमुक्तं समासेन मम प्रीतिप्रदायकम् ।  
 नाशिष्याय प्रदातव्यं नाभक्ताय कदाचन ॥ ४९ ॥  
 इति श्रीदेवीभागवते महापुराणेऽष्टादशसाहस्र्यां संहितायां सप्तमस्कन्धे  
 देवीगीतायां महोत्सवव्रतस्थानवर्णनं नामाष्टत्रिंशोऽध्यायः ॥ ३८ ॥

Proofread by Vishwas Bhide, PSA Easwaran

---

——  
*Devi Mahotsava Vratasthanas*

pdf was typeset on December 22, 2023

——  
Please send corrections to [sanskrit@cheerful.com](mailto:sanskrit@cheerful.com)

